

محمد الیاس میراں پوری

سید عطاء الحسن بخاری^{*} کا اسلوبِ نگارش

(کالم نگاری کے حوالے سے)

سید عطاء الحسن بخاری کی شیراً الجہات شخصیت کے مالک تھے۔ جن میں شاعری، کالم نگاری اور خطابات نمایاں ہیں۔ خطابات میں تو انھیں موروٹی ملکہ حاصل تھا۔ ان کے مطالعہ کی وسعت، گیرائی اور گہرائی، ان کی علمی گفتگو، لب و لجہ، اسلوب نگارش، ان کی تراکیب، انتخاب الفاظ اور موضوع پر گرفت، غرض کون سی خوبی تھی جو ان میں نہیں تھی اور وہ اس میں ممتاز و منفرد تھے۔ انھوں نے مسلسل تین سال روزنامہ "خبریں" میں "دول کی بات" کے عنوان سے مستقل کالم لکھے۔ شاہ جی تحریک آزادی کے عظیم مجاہد امیر شریعت سید عطاء اللہ شاہ بخاری کے فرزند تھے۔ جن کا سلسلہ حریت اُس قافلے سے ملتا ہے جس نے فرنگی سامراج کو بر صیر پاک و ہند سے نکلنے پر مجبور کر دیا۔

شاہ جی کے کالموں کے مطالعے سے فوری طور پر کالم نگاری کی مربوط خصوصیات ذہن میں آتی ہیں۔ مثلاً یہ مصری عنوان، دلچسپی کا عنصر، جزئیات نگاری، سلاست، وسعت مطالعہ، خلیفانہ آہنگ، علمی و ادبی معیار، نظریاتی وابستگی، شکنشی، بے ساختگی، منفرد تراکیب، اسلامی روح، جرأت و بے باکی، وسعتِ نظر، غیر جانبداری اور مخصوص طرز نگارش وغیرہ۔ شاہ جی کے کالم ہیک وقت انھی خوبیوں کا مرقع رہے ہیں جس سے قاری ہتنی آسودگی اور روحانی پاکیزگی حاصل کرتے ہیں۔

شاہ جی اپنے ایک کالم "نہیں لذت کردار، نہ افکار عمیق" میں لکھتے ہیں:

”پاکستانی قانون جو باقیات افرنگ ہے اس کو بھی اگر فرنگی خبیث کے انداز میں نافذ کیا جائے تو ان حرام خوروں اور حرام کاروں کو بھی قسم حلال نصیب ہو سکتا ہے۔ انھیں حرام خوری سے بچایا جاستا ہے۔ مگر اشرافیہ کے اسراف بجهہ بوریت کا کمال یہ ہے کہ یہ فرنگیانہ صفت بھی ان میں نہیں ہے۔“

اس اقتباس میں شاہ جی نے یہ واضح کر دیا ہے کہ اگر مغربی طرز زندگی ہی گزارنا ہمارے اشرافیہ کا نصب اعین ہے تو کیوں نہ مغرب کی طرح قانون کی عمل داری میں زندگی گزاری جائے تاکہ کچھ تو اس ملک میں قانون کی پاسداری ہو سکے۔ ہم نے مغرب کی خوبیاں تو نہیں اپنا کیمیں البتہ براہمیاں اپنے تہذیبی رچاؤ کو خلط ملط کرنے کے لیے اپنا لی ہیں۔

نتیجتاً ہم اپنی آنے والی نسلوں کو تہذیب مغرب کے سوا کچھ نہیں دے سکتے۔ ہم اپنی تہذیب تو کیا تمدن سے بھی دستبردار

* انتقال: ۱۲ نومبر ۱۹۹۹ء

ہوتے جارہے ہیں۔ ہم انسانی، مذہبی اور فروعی تنازعات میں اتنے الچھے ہیں کہ سلجماؤ کی کوئی صورت بظاہر نظر نہیں آ رہی۔ اس صورت حال کے اصل ذمہ دار ہمارے ملک کے وہ "ناغدا" ہیں، اہل مغرب جن کے خدا ہیں۔

شاہ جی نے اکثر کالم "یک مصری عنوان" کے تحت لکھے۔ ان کالموں کے مطابعے سے پتا چلتا ہے کہ شاہ جی کا علمی و ادبی معیار اور ذوقِ شعری کس قدر بلند اور معیاری تھا کہ یہک وقت میر، غالب، اقبال اور فیض کے کلام سے نہ صرف وہ خود اطفاف اندوز ہوتے بلکہ اپنے قاری کو بھی ساتھ لے کر چلتے۔ تاکہ قاری کی نظریاتی اور فکری تربیت کی جاسکے۔ مثلاً:

ع پھر تیر ہے، تلوار ہے، نیزے کی اُنی ہے
ع اسے تو عشق بہت حرمت قلم سے تھا
ع بنے ہیں اہل ہوس مدعا بھی منصف بھی
ع تہذیب نے پھرا پنے درندوں کو ابھارا
ع تری خرد پہ ہے غالب فرنگیوں کا فسون
ع ہے ہمارے شہر کا ولی گدائے بے جیا
ع اس جانے کو کیا کہیں، اس آنے کو کیا کہیں؟
ع کہ خوشی سے مر نہ جاتے اگر انتہار ہوتا
ع شکوہِ عید کا مکر نہیں ہوں میں لیکن
جیسے مصریوں سے شاہ جی کی شوخیاں حملکتی ہیں۔

شاہ جی کی نشر میں خطیبانہ آہنگ اور ادیبانہ رنگ پورے وقار اور جوش و جذبہ سے جلوہ افروز ہے۔ جس میں بھی ہیں اور خطابی شہ پارے بھی۔ اسلوب کی روائی بھی ہے اور بیان کی رعنائی بھی۔ ان کی نشر Hidden Charms میں وہ جملہ فتحی محسن بھی ملتے ہیں جو کلاسیکی نثری روایت کا حصہ ہیں۔ لیکن یہ صنعتیں صرف خالی صنعت سازی نہیں ہے۔ یہ کسی طور بھی معنی اور ابلاغ کا خون نہیں ہونے دیتیں:

"ان اقتدار یوں کی مکار یوں، فکار یوں، جعل ساز یوں، عذر یوں اور خباشتوں کا آشرم وہی "ایوان" ہے جس میں داخلہ کے لیے ضروری ہے کہ آدمی روٹی کپڑا مکان کی سیاست میں اُتارو ہو، سو شل کشٹر یکٹ کا ماہر ہو، بلکیلیا ہو، بلکیل ہارس کا پتھر یا لیا بیٹھا ہو، علاقائیت کی لعنت کا طوق گلے میں ڈال سکتا ہو، بلکل دلیش بنا سکتا ہو، ڈھیٹ ہو..... اور بے حیا ہو!" (نجا اس کے تخلی پر.....!)

اس پیراگراف میں بیک وقت صنعت جمع، پاحرنی تماش (Alliteration)، تلسیج، مجاورہ، تجنیس، آہنگ جیسی

خوبیوں کے ساتھ ساتھ جدید علامت سازی بھی ہے۔

شاہ جی غیر جانبدار ہو کر لکھتے ہیں۔ وہ ضمیر فروش سیاست دانوں، لفظ فروش واعظوں اور پیراں تسمہ پا کے عماموں کے تاریخ پوادا کھیڑتے چلے جاتے ہیں۔ وہ معاشرے کی بے حصی و بے چارگی، دولت کی غیر مساویانہ تقسیم، پسمندہ طبقے کی مزید پسمندگی، عورت کی ذلت و رسائی اور مظلومیت، سیاسی اکھاڑوں میں کھیلتے ہوئے وطن فروش کھلاڑیوں اور عظیف فروش "ملائے حزیں" کو اپنے شر بر قلم سے رگیدتے ہیں۔ وہ تقید برائے تنقید نہیں بلکہ تقید برائے اصلاح کرتے ہیں۔ تاکہ معاشرے اور فرد کی اصلاح کی طرح ممکن ہو سکے۔ وہ معاشرہ جو پہلے ہی اخلاقی و معاشرتی پسمندگی اور ظالمانہ نظامِ ریاست و سیاست میں جکڑا ہوا ہے۔

شاہ جی نے خطابت کا فیض اپنے والدہ بر صغیر کے خطیب اعظم سید عطاء اللہ شاہ بخاری سے حاصل کیا۔ انہوں نے مولانا ابوالکلام آزاد اور چودھری افضل حق کے اسلوب تحریر کے آستانے کو اپنے قلم کی سجدہ گاہ بنایا۔ انہوں نے جوبات کبی وہ اس پر پوری جرأت واستقامت اور بے باکی سے بغیر کسی خوف و خطر اور لالج و مصلحت کے ڈٹ گئے۔ اس سلسلے میں انہوں نے کبھی سمجھوئی نہیں کیا۔ وہ اس بات سے بخوبی آگاہ تھے کہ قلم کی لغوش سے فکر و نظر کو لکھنا نقسان پہنچتا ہے۔ اور خیالات کو فراز سے نشیب میں آتے ہوئے لمحہ بھر کا کھیل ہوتا ہے۔

ضیاء شاہد (چیف ایڈیٹر روزنامہ "خبریں") شاہ جی کی کالم نگاری کے بارے میں کہتے ہیں:

"سید عطاء الحسن بخاری ایک مکمل کالم نگار تھے۔ زبان، لغت، اصطلاحات، روزمرہ، محاورے، ضرب الامثال، سلاست اور روانی میں جو کمائندہ انھیں حاصل تھی وہ میں نے کسی اور کالم نگار میں نہیں دیکھی۔ وہ اپنے مانی افسوسی کا اظہار پوری جرأت کے ساتھ کرتے۔ انہوں نے کالم نگاری کو بطور پیشہ کے نہیں بلکہ بطور مشن کے اختیار کیا۔ وہ ایک عرصے کے "خبریں" کے لیے بلا معاوضہ لکھتے رہے۔ وہ اپنے فکر و نظر یہ اور موقف کے ساتھ بہت مختص تھے۔"

شاہ جی کی شر میں طنز کی بہکی بہکی کاٹ ہے۔ ان کے اندازی بیان کی دلکشی اور لاطافت کا یہ عالم ہے کہ کسی جگہ بھی بے محل موشکانی، بے مقصد طعن و تعریض یا محض زبان درازی کا مگان نہیں ہوتا۔ ان کے طنز کی بڑی خوبی یہ ہے کہ وہ ہمیشہ تیر نیم کش ہی رہتا ہے۔ طنز نگاری میں استدلال، بر جنگی اور گردو پیش کے حالات و مورثات کبھی نظر انداز نہیں کرتے۔

"یہ سب ان خون آشام سرمایہ داروں اور حشی جا گیر داروں کی کارستانیاں ہیں۔ یہ ایلیٹس صفت، خبیث و دُوں ہمت، کچ نہاد، بد مقاش، سیاست کے فرزند نہاموں، ۲۹ برس سے بیکی لچھن دکھار ہے ہیں۔ اب تو حد ہو گئی ہے۔ اب تو ان کا احتساب ہونا از بس ناگزیر ہے۔" (احتساب و احتساب!

نسوانیت سے تھی داماد اور عریانیت سے لبریز "آزادی نسوان" کی علمبردار "خواتین خانہ خراب" کو کس طرح رگیدتے ہیں:

"آزادی نسوان کی علم بردار خواتین آزادی کے نام پر آوارگی، بے ہنگم پن، کفار و مشرکین کی بد چلنی، بد تہذیبی اور....." لغزو بغزو، عورتوں کی بھوٹی نقل کے سوا کیا جانتی ہیں؟ انگریزی اردو کے چندرا چھلے الفاظ بول لینے کا نام تو جانا نہیں۔ حماقتیں اور مزید حماقتیں اور ان کا تسلسل..... اس کا نام آزادی نہیں آوارگی ہے۔ (قربان جانے والوں کے قربان جائیے!)

شاد جی کی نشر میں ہمیں اچھوتی اور منفرد تراکیب بھی ملتی ہیں۔ مثلاً: نہیاںِ عجم، خنگ بے لگام، فرزند ناہموار، بخش کثیف، طعنة، ارتقاء، کوک ناداں، دلپیز بیت المعمور، آبروئے مدام، غلامی، اہر من، روحِ عصر، الہادہ حیا، غول خسیں، زنان فاحشہ، مردود و مرتاب، ماورائے حدِ امکاں، خواتین خانہ خراب، دلیل بے وکیل، حصہِ اسفل، جملتِ خبیثہ، جلوہِ جان نما، باقیاتِ افرنگ جیسی شاندار اور منفرد تراکیب سے اسلوب میں جدت اور تفریض پیدا ہوا ہے۔

قطع الرجال کے اس دور میں شاد جی کسی نعمت سے کم نہ تھے۔ اب تو قدرت نے وہ سانچھی توڑ دیا ہے جس میں اس قسم کے لوگ ڈھلا کرتے تھے۔ ایسے خورشید صفت لوگوں کی تحریر یہ آج بھی موجودہ حالات پر پوری طرح منطبق ہوتی ہیں اور جن کا اسلوب تحریر بڑے بڑے لکھنے والوں کو نہ صرف فکر و تدبیر کی نئی منزلیں دکھاتا ہے بلکہ عام قاری کو زندگی کا مقصد بھی بتاتا ہے۔

کون کہتا ہے کہ یوں مر کے فنا ہوتے ہیں
 میں بقا ہوں ، میں بقاوں میں بکھر جاؤں گا
 میں وہ آنسو ہوں جو پتھر کو بھی پکھلا دے
 میں سمندر ہوں ، میں موجود میں بپھر جاؤں گا
 لوگ کیا جائیں کہ اللہ سے تعلق کیا ہے
 اس تعلق سے تو میں پل سے گزر جاؤں گا
 شاید شاد جی جیسے لوگوں کے بارے میں ہی ذوق نے کہا ہوگا۔

ذوق اس بحرِ جہاں میں کشتنی عمرِ رواں
 جس جگہ پر جا گلی وہ ہی کنارا ہو گیا